

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

శ్రీపుండరీక కృతం  
॥ శ్రీ తులసీస్తోత్రం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ శ్రీ తులసీస్తోత్రం ॥

జగద్ధాత్రి నమస్తుభ్యం విష్ణోశ్చ ప్రియవల్లభే |  
యతో బ్రహ్మాదయో దేవాః సృష్టిస్థిత్యంతకారిణః || 1 ||

నమస్తులసి కల్యాణి నమో విష్ణుప్రియే శుభే |  
నమో మోక్షప్రదే దేవి నమః సంపత్ప్రదాయికే || 2 ||

తులసీ పాతు మాం నిత్యం సర్వాపద్భ్యోఽపి సర్వదా |  
కీర్తితాఽపి స్మృతా వాఽపి పవిత్రయతి మానవం || 3 ||

నమామి శిరసా దేవీం తులసీం విలసత్తనుం |  
యాం దృష్ట్వా పాపినో మర్త్యా ముచ్యంతే సర్వకిల్బిషాత్ || 4 ||

తులస్యా రక్షితం సర్వం జగదేతచ్ఛరాచరం |  
యా వినిర్ఘ్నంతి పాపాని దృష్ట్వా వా పాపిభిర్నరైః || 5 ||

నమస్తులస్యతితరాం యస్యై బద్ధ్యాఽంజలిం కలౌ |  
కలయంతి సుఖం సర్వం స్త్రీయో వైశ్యాస్తథాఽపరే || 6 ||

తులస్యా నాపరం కించిద్ దైవతం జగతీతలే |  
యథా పవిత్రితో లోకో విష్ణుసంగేన వైష్ణవః || 7 ||

తులస్యాః పల్లవం విష్ణోః శిరస్యారోపితం కలౌ |  
ఆరోపయతి సర్వాణి శ్రేయాంసి వరమస్తకే || 8 ||

తులస్యాం సకలా దేవా వసంతి సతతం యతః |  
అతస్తామర్చయేల్లోకే సర్వాన్ దేవాన్ సమర్చయన్ || 9 ||

నమస్తులసి సర్వజ్ఞే పురుషోత్తమవల్లభే |  
పాహి మాం సర్వపాపేభ్యః సర్వసంపత్ప్రదాయకే || 10 ||

ఇతి స్తోత్రం పురా గీతం పుండరీకేణ ధీమతా |  
విష్ణుమర్చయతా నిత్యం శోభనైస్తులసీదలైః || 11 ||

తులసీ శ్రీరూపాలక్ష్మీర్విద్యావిద్యా యశస్వినీ |  
ధర్మా ధర్మాననా దేవీ దేవీదేవమనఃప్రియా || 12 ||

లక్ష్మీప్రియసఖీ దేవీ ద్యౌర్భూమిరచలా చలా |  
షోడశైతాని నామాని తులస్యాః కీర్తయన్నరః || 13 ||

లభతే సుతరాం భక్తిమంతే విష్ణుపదం లభేత్ |  
తులసీ భూరూపాలక్ష్మీః పద్మినీ శ్రీర్హరిప్రియా || 14 ||

తులసి శ్రీసఖి శుభే పాపహారిణి పుణ్యదే |  
నమస్తే నారదనుతే నారాయణమనఃప్రియే || 15 ||

|| ఇతి శ్రీ తులసీస్తోత్రం సమాప్తం ||